



د ولسواليو، ولايتونو او زونونو په کچه د ځوانانو د عالي شورا د ټاکنو د ترسره کولو ميکانيزم

د رايه ورکونکي شرايط

۱. عمر يې بايد د ۱۸ نه کم او له ۳۵ کلونو څخه زيات نه وي؛
۲. د سيمې (ولسوالۍ، ولايت) اصلي اوسېدونکی وي؛
۳. نوم يې د رايه ورکونکو نوملړ کې ليکل شوی وي.

د ځوانانو عالي شورا ته د نوماندانو لپاره شرايط او معيارونه

۱. عمر يې بايد له ۲۵ نه کم او له ۳۵ کلونو څخه زيات نه وي؛
۲. د زده کړو کچه يې بايد لږ تر لږه ليسانس وي؛
۳. د هيواد په ملي ژبو بلدتيا ولري.
۴. اړوند ولايت کې مېشت وي؛
۵. د مدني او ځوانانو اړوند بنسټونو په برخه کې درې کلنه کاري تجربه او رضاکارانه فعاليتونه ولري.
۶. د اهليت، وړتيا، ښه سيرت او ښکې شهرت لرونکی وي؛
۷. د خپل ولايت يا د هيواد په کچه د نوښتگرو فعاليتونو درلودونکی وي؛
۸. په خپل ولايت يا زون کې د شته ستونزو او فرصتونو په هکله معلومات ولري؛
۹. د ځوانانو د ستونزو په پېژنگلوۍ او ځوانانو اړوند د تگلارو او پاليسيو د وړاندې کولو وړتيا ولري؛
۱۰. د مديريت او رهبرۍ تجربه او وړتيا ولري.

د ځوانانو په عالي شورا کې د غړيتوب په وړاندې محدوديتونه

۱. د دولتي اداراتو کارکوونکی نه وي.
۲. د ولايتي يا ولسوالۍ شورا غړی نه وي.
۳. د محکمې لخوا د بشریت ضد جنايت يا د مدني حقونو نه په محرومېت نه وي محکوم شوی.

نوماندان

۱. هغه نوما ندان چې غواړي د ځوانانو د عالي شورا په ټاکنو کې برخه واخلي، اړ دي چې د نوماندۍ پاڼې د ټاکنو د مديريت کمېټې ته وسپاري او په دې موخه د نوماندۍ موده تر يوې اوونۍ پورې دوام کوي.
۲. هيڅوک حق نلري چې د يوې ولسوالۍ يا يو ولايت (ټاکنيزې حوزې) څخه نورو حوزو کې خپل ځان نوماند کړي.

د عالي شورا د ټاکنو د ترسره کولو کړنلاره

۱. ټاکنې دځوانانو لخوا د رایه ورکونکو شرایطو ته په کتو د آزادو، عمومي، پټو او مستقیمو رایو په وسیله ترسره کېږي.
۲. د ځوانانو عالي شورا د ټاکنو نه یوه اونۍ وړاندې، د ۱۳۹۹/د لړم/د ۱۰ مې نه تر د ۱۳۹۹/د لړم/۱۷ نیتې پورې لاندې اجراءات د ټاکنو د مدیریت د کمېټو لخوا د ولسوالیو او ولایتونو په کچه تر سره کېږي:
 - د ټولنیزو رسنیو، سیمه ییزو تلویزیونونو، راډیوگانو، شوراگانو او نورو لارو په وسیله د عمومي غوښتنې له لارې خبر ورکول کېږي.
 - په شرایطو د برابرې نوماندانو د پانې اخیستل او تسلیمېدل.
 - د پورته ذکر شویو شرطونو او معیارونو په نظر کې نیولو سره د کاندیدانو د نوملړ برابرول.
 - د ولسوالیو او ولایتونو مرکزونو کې د ټاکنو (رایې ورکونې) د ځای ټاکل.
۳. د ټاکنو لومړۍ پړاو د ولسوالیو او ولایتونو د مرکزونو په کچه او دویم پړاو د ولایتونو په کچه ترسره کول د یوې اونۍ په ترڅ کې د ۱۳۹۹/د لړم/۱۷ مې نه تر د ۱۳۹۹/د لړم/۲۴ مې نیتې پورې پای ته رسېږي، چې د پورته یادو شویو دواړو پړاونو د ټاکنو ترسره کول په جلا ډول د یوې ورځې لپاره ترسره کېږي.
۴. په ټولنیز ډول د ولایت مرکز او هره یوه ولسوالۍ یې د یوې ټاکنیزې حوزې په توګه پېژندل کېږي، یعنې د ولایت د مرکز او د هرې ولسوالۍ په کچه د رایې ورکولو یو واحد مرکز په پام کې نیول کېږي.
۵. ټاکنې هم مهاله د ولایت په مرکز او هرې یوې ولسوالۍ کې د یوې ورځې لپاره ترسره کېږي.

د رایې ورکولو لارښود

۱. رایه ورکونکي په ټاکنو کې د دوه رایو د ورکولو حق لري (یوه ښځې ته او یوه نارینه ته) او یوازې له خپل لورې رایه ورکولی شي.
۲. رایه ورکونکي اړ دي چې د رایې ورکونې د پانې د ترلاسه کولو وړاندې، خپله تذکره د هويت د تثبیت او پېژندلو په موخه وړاندې کړي.
۳. د رایې ورکولو لپاره د خپلې خوښې وړ د نوماند د نوم مخ ته د په خانه کې د (ص) نښه پرېږدي.
۴. د ټاکنو د څارنې او مدیریت د کمېټو غړي نشي کولای چې هیڅ یو نوماند ته رایه ورکړي.

د ولایتونو په کچه د عالي شورا د ټاکنو د مدیریت کمېټه

- د سوانحو او اسنادو د څېړنې او ارزونې او پر شرایطو د برابرې نوماندانو د ټاکلو، او د ټاکنو د ترسره کولو په موخه په لاندې ترکیب کې به یوه کمېټه جوړه او د کمېټې یو غړی به د کمېټې د نورو غړو د تفاهم او هوکړې له لارې، ددې کمېټې مشري په غاړه اخلي:
۱. د ولایت مقام صلاحیت لرونکی استازی؛
 ۲. د ښاروالۍ صلاحیت لرونکی استازی؛
 ۳. د ولایت په کچه د باوري مدني بنسټونو دوه تنه استازي (یو نارینه او یوه ښځینه)؛
 ۴. د ځوانانو د آمریت صلاحیت لرونکی استازی؛
 ۵. د ښځو چارو د ریاست صلاحیت لرونکی استازی.

د ولسوالۍ په کچه د عالي شورا د ټاکنو د مدیریت کمېټه

- د سوانحو او اسنادو د څېړنې او ارزونې او په عالي شورا کې د غړیتوب په موخه پر شرایطو د برابرې نوماندانو د ټاکلو، او د ټاکنو د ترسره کولو په موخه په لاندې ترکیب کې به یوه کمېټه جوړه او د کمېټې یو غړی به د کمېټې د نورو غړو د تفاهم او هوکړې له لارې، ددې کمېټې مشري په غاړه اخلي:
۱. د ولسوالۍ د (لیسې، منځني ښوونځي، یا لومړني ښوونځي) مدیر؛
 ۲. د اړونده ولسوالۍ د ولسوال یو تن صلاحیت لرونکی استازی؛
 ۳. د اړونده ولسوالۍ د احصائې مدیر.

د ولسوالیو او د ولایتونو د مرکزونو په کچه د عالي شورا د ټاکنو د مدیریت د کمېټو دندې او صلاحیتونه

۱. د پورته ټاکل شویو شرایطو او معیارونو د په پام کې نیولو سره د نوماندانو سوانحو، اسنادو، د ځوانانوپه برخه کې د کاري تجربې او تحصیلي اسنادو ارزول؛
۲. د پورته یادو شویو شرایطو او معیارونو په پام کې نیولو سره د نوماندانو د نوملړ ترتیبول؛
۳. پر شرایطو د برابرې رایې ورکوونکو د نوملړ ترتیب او د ټاکنو د ورځې نه یو ورځ مخکې د رایې ورکوونکو په ځای کې نصبول؛
۴. د ټاکنو د ورځې او ځای (د رایې اچونې مرکز) ټاکل؛
۵. د ټاکنو د ترسره کولو د کمېټو غړي اړ دي چې، د ټاکنو په ورځ د رایې اچوونکو د هويت د تثبیت څخه ډاډ ترلاسه کړي.
۶. د کمېټې غړي اړ دي څو دوی ته ورکړل شوې دندې په بې طرفه او بې پره توگه ترسره کړي.
۷. په پای کې، د ولایتونو او ولسوالیو په کچه د ټاکنو د مدیریت کمېټې، دوه تنه ټاکل شوي غړي (یو نارینه او یوه ښځینه) د ولایت د څارنې کمېټې ته د ټاکنو د دوهم پړاو لپاره په رسمي ډول ورپېژني.

د ولسوالیو په کچه د عالي شورا د ټاکنو د څارنې کمېټه

- د ولسوالیو په کچه د ځوانانو د عالي شورا د ټاکنو د پروسې د شفافیت د تضمین په موخه، د څارنې کمېټه د ولسوالۍ د سیمه ییزې شورا د رئیس په مشرۍ په لاندې ترکیب یا جوړښت سره جوړېږي.
۱. د ولسوالۍ د امنیت مدیر
 ۲. د ولسوالۍ په کچه د مدني ټولني یو تن استازی
 ۳. د اړونده ولسوالۍ یو دیني عالم

د ولایتونو په کچه د عالي شورا د ټاکنو دوهم پړاو

په دې مرحله کې پتیل کېږي چې د اړوند ولایت په کچه، د ولایت د څارنې د کمېټې تر څار لاندې د ولایتونو د مرکزونو او ولسوالیو د ټاکل شویو غړو تر مېنځ خپل منځي ټاکنې ترسره او د ولایتو په استازیتوب دوه تنه (یو نارینه او یوه ښځینه) انتخاب او بل پړاو (د غوراوي کولو یا ټاکلو عالي کمېټې) ته ور ورپېژندل شي.

د ولایت په کچه د عالي شورا د ټاکنو د څارنې کمېټه

د ولایتونو په کچه د ځوانانو د عالي شورا د ټاکنو د پروسې د شفافیت د تضمین په موخه، د څارنې کمېټه د ولایت د مالي او اداري مرستیال په مشرۍ په لاندې ترکیب یا جوړښت سره جوړېږي.

۱. درې تنه د اړوند ولايت د ثبت شويو باوري مدني بنسټونو استازي د غړو په توگه (دوه تنه نارينه او يوه ښځينه)
۲. د اړونده ولايتونو د ځوانانو آمریت د غړي په توگه
۳. د دولتي پوهنتونونو دوه تنه استادان (يو نارينه يو ښځينه) د غړو په توگه
۴. د ښځو چارو رئيسه د غړي په توگه
۵. د رسنيو استازی د غړي په توگه

د زونونو په کچه د ځوانانو د عالي شورا د غړو د ټاکلو عالي کمېټه

د ټاکلو عالي کمېټه په لاندې ترکیب د کلتوري او نوښتونو په چارو کې د جمهوري ریاست د عالي مقام ستر سلاکار د دفتر تر ریاست لاندې د ۳۴ ولایتونو نه د ۶۸ ټاکل شويو غړو، د هر زون په استازیتوب دوه تنه (يو نارينه او يوه ښځينه) په ټوله کې ۱۶ تنه د نوماندانو شرایطو او معیارونو ته په پام سره د ځوانانو د عالي شورا د غړیتوب لپاره ټاکي:

۱. د جمهوري ریاست د برنامه د همغږۍ په چارو کې معاونیت د غړي په توگه؛
۲. د چارو د ادارې د لوی ریاست د عالي شوراگانو د انسجام ریاست د غړي په توگه؛
۳. د سیمه ییزو ارگانونو اداره د غړي په توگه؛
۴. د ځوانانو چارو معینیت د غړي په توگه؛
۵. د بدني روزنې او ورزش لوی ریاست د غړي په توگه.

نورې چارې

انفاذ

د ولایتونو او ولسوالیو په کچه ددې میکانیزم د موادو د تطبیق مسؤلیت د سیمه ییزو ارگانونو په غاړه دی.

د اړوند اشخاصو او اداراتو همکاري

اړوند دولتي ادارې مکلفې دي خو د ټاکنو د مدیریت او نظارت د کمېټو سره د اړتیا وړ همکاري وکړي.